

ပြည်ထောင်စုရွေးကောက်ပွဲ ကော်မရှင်ကို ဖျက်သိမ်းရမည်ဖြစ်ကြောင်း ဥပဒေရေးရာသုံးသပ်ထုတ်ပြန်ချက်

နအဖ မှ ၂၀၁၀ ရွေးကောက်ပွဲကို ကျင်းပနိုင်ရန်အတွက် ဦးသိန်းစိုး ဥက္ကဋ္ဌ အဖြစ်တာဝန်ယူဆောင်ရွက်
၍အဖွဲ့ဝင် (၁၇) ဦးပါဝင်သည့် ပြည်ထောင်စုရွေးကောက်ပွဲကော်မရှင်ကို (၁၁၊ ၃၊ ၂၀၁၀) ရက်နေ့တွင် ဖွဲ့စည်းခဲ့
ပါသည်။ ယင်းရွေးကောက်ပွဲကော်မရှင်သည် ပြည်ထောင်စုကြံ့ခိုင်ရေးနှင့် ဖွံ့ဖြိုးရေးပါတီကို ဘက်လိုက်၍ ပါတီ
တည်ထောင် ခွင့်ပြုခြင်းကြောင့် လွတ်လပ်၍တရားမျှတသောရွေးကောက်ပွဲတရပ်ကို ကျင်းပပေးနိုင်မည့်
ကော်မရှင်မဟုတ်သဖြင့် ဖျက်သိမ်းရမည်ဖြစ်ကြောင်း အောက်ပါအတိုင်းဥပဒေရေးရာ သုံးသပ်ချက် ထုတ်ပြန်အပ်
ပါသည်။

မြန်မာနိုင်ငံရှေ့နေများကောင်စီသည်

နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီ အစိုးရဝန်ကြီးများကိုယ်တိုင် အဂတိလိုက်စား
မဲဆွယ်စည်းရုံးနေမှုများသည် တိုင်းပြည်နှင့် ပြည်သူအပေါ် တရားမဲ့ပြုကျင့်သည့်ပြစ်မှုများဖြစ်ကြောင်းကိုလည်း
ကောင်း၊¹ ပြည်ထောင်စု ကြံ့ခိုင်ရေးနှင့် ဖွံ့ဖြိုးရေးအသင်းသည် ၁၉၀၈ ခုနှစ် မတရားအသင်းဥပဒေပုဒ်မ-၁၅
(၂)(က) ကိုချိုးဖောက်သည့်ပြစ်မှုများကို ကျူးလွန်ခဲ့သည့်အတွက် လည်းကောင်း၊ ၁၉၈၈ ခုနှစ် အသင်းအဖွဲ့များ
ဖွဲ့စည်းခြင်းဆိုင်ရာ ဥပဒေပုဒ်မ-၅(ဃ) ကို ဖောက်ဖျက်ကျူးလွန်သည့်အတွက် ဖျက်သိမ်းရမည့် အဖွဲ့အစည်း
ဖြစ်ကြောင်းနှင့် နိုင်ငံရေးပါတီတရပ်အဖြစ် ထူထောင်ရပ်တည်ပိုင်ခွင့်မရှိသည့် အဖွဲ့အစည်းဖြစ်ကြောင်းတို့ကို
လည်းကောင်း၊² ကြည့်မြင်တိုင်မြို့နယ်၊ အလတ်ချောင်းကျေးရွာတွင် ပြည်ထောင်စုကြံ့ခိုင်ရေးနှင့် ဖွံ့ဖြိုးရေး
အသင်း အတွင်းရေးမှူး ဦးမြင့်လွင် ဦးဆောင်သော အင်အား (၂၀၀) ခန့်၏ အကြမ်းဖက်လုပ်ရပ်နှင့်စပ်လျဉ်း၍
ပြည်ထောင်စုကြံ့ခိုင်ရေးနှင့် ဖွံ့ဖြိုးရေးအသင်း ဆက်လက်ကျူးလွန်သည့် ပြစ်မှုများအဖြစ် မှတ်တမ်းတင်ထားရှိပါ
ကြောင်းကို လည်းကောင်း၊³ ဥပဒေရေးရာသုံးသပ်ချက်များထုတ်ပြန်ခဲ့ပါသည်။

ဒီပဲယင်းလုပ်ကြံမှုမှ စတင်ကာ ယနေ့ထိတိုင်အောင် ပြည်ထောင်စုကြံ့ခိုင်ရေးနှင့် ဖွံ့ဖြိုးရေးအသင်းသည်
အကြမ်းဖက်ရိုက်နှက်မှုများကို ကျူးလွန်လျက်ရှိကြောင်းကို (၃၊ ၅၊ ၂၀၁၀) ရက်နေ့တွင် မွန်ပြည်နယ်၊ ရေးမြို့နယ်
အမျိုးသားဒီမိုကရေစီအဖွဲ့ချုပ် မြို့နယ် စည်းရုံးရေးအဖွဲ့ဝင် ဦးချစ်တင် ရိုက်နှက်ခြင်းခံရသည့် အဖြစ်အပျက်က
သက်သေထူလျက်ရှိသည်။⁴

ပြည်ထောင်စုကြံ့ခိုင်ရေးနှင့် ဖွံ့ဖြိုးရေးပါတီ

¹ နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီ အစိုးရဝန်ကြီးများကိုယ်တိုင် အဂတိလိုက်စားမဲဆွယ်စည်းရုံးနေမှုများအပေါ် ဥပဒေ
ရေးရာသုံးသပ်ထုတ်ပြန်ချက် ၊ ၂၀၀၉ခုနှစ် ၊ ဇူလိုင်လ (၁၀) ရက်
² နိုင်ငံရေးပါတီတရပ်ကဲ့သို့ ဦးတည်လှုပ်ရှားလျက်ရှိသော ပြည်ထောင်စုကြံ့ခိုင်ရေးနှင့်ဖွံ့ဖြိုးရေးအသင်းကို ဖျက်သိမ်းရမည်ဖြစ်ကြောင်း ဥပဒေ
ရေးရာသုံးသပ်ထုတ်ပြန်ချက်၊ ၂၀၀၉ ခုနှစ်၊ မတ်လ (၃၀) ရက်
³ ပြည်ထောင်စု ကြံ့ခိုင်ရေးနှင့် ဖွံ့ဖြိုးရေးအသင်းဆက်လက်ကျူးလွန်သော ပြစ်မှုများအဖြစ် မှတ်တမ်းတင်ထားရှိပါကြောင်း ဥပဒေရေးရာ သုံး
သပ်ထုတ်ပြန်ချက် ၊ ၂၀၀၉ ခုနှစ် ဒီဇင်ဘာလ (၂၃) ရက်
⁴ ဒီဘီစီသတင်း၊ မောင်တူး ၅ ၊ မတ်လ ၊ ၂၀၁၀

၁။ နိုင်ငံပိုင်သတင်းဌာနများ၏ ထုတ်ပြန်ကြေငြာချက်အရ နအဖ ဝန်ကြီးချုပ် ဦးသိန်းစိန် ဥက္ကဋ္ဌ အဖြစ် တာဝန်ယူဆောင်ရွက်သည့် "ပြည်ထောင်စုကြံ့ခိုင်ရေးနှင့် ဖွံ့ဖြိုးရေးပါတီ " ကို နိုင်ငံရေးပါတီ တစ်ရပ်အဖြစ် တည်ထောင်ခွင့် ပြုပါရန် ပြည်ထောင်စုရွေးကောက်ပွဲ ကော်မရှင်သို့ လျှောက်ထားခဲ့ကြောင်း သိရှိရသည်။⁵

၂။ စစ်ဘက်ရာထူးများမှ နှုတ်ထွက်လိုက်ကြသူများမှာ ဗိုလ်ချုပ်ကြီး သိန်းစိန်၊ ဗိုလ်ချုပ် ဉာဏ်ဝင်း၊ ဗိုလ်ချုပ် မောင်ဦး၊ ဗိုလ်မှူးချုပ် ဘုန်းဆွေ၊ ဗိုလ်ချုပ် စိုးနိုင်၊ ဗိုလ်မှူးကြီး ဇော်မင်း၊ ဗိုလ်မှူးချုပ် သိန်းဇော်၊ ဗိုလ်မှူးချုပ် တင်နိုင်သိန်း၊ ဗိုလ်ချုပ်ခင် မောင်မြင့်၊ ဗိုလ်မှူးချုပ် သန်းဌေး၊ ဗိုလ်ချုပ် မောင်မောင်ဆွေ၊ ဗိုလ်ချုပ် လှထွန်း၊ ဗိုလ်မှူးကြီး သန့်ရှင်း၊ ဗိုလ်မှူးချုပ် ဝင်းအောင်၊ ဗိုလ်မှူးချုပ် ညီထွန်း၊ ဗိုလ်မှူး ကျော်ကျော်အောင်၊ ဗိုလ်မှူးချုပ် စိုးဦး၊ ဗိုလ်ချုပ် ကျော်စွာခိုင်၊ ဗိုလ်ချုပ် အေးမြင့်၊ ဗိုလ်မှူးကြီး ကျော်ကျော်ဝင်း၊ ဒုဗိုလ်မှူးကြီး ဝင်းကို စသူတို့ ဖြစ်ကြောင်း သိရှိရသည်။⁶

၃။ ယင်းသို့ လျှောက်ထားခဲ့သည့်အချိန်တွင် ပြည်ထောင်စုကြံ့ခိုင်ရေးနှင့် ဖွံ့ဖြိုးရေးပါတီသည် ယခင် ပြည်ထောင်စုကြံ့ခိုင်ရေးနှင့် ဖွံ့ဖြိုးရေးအသင်းကို အခြေတည်၍ ဖွဲ့စည်းခြင်း ဟုတ်သည်၊ မဟုတ်သည်ကို ပွင့်လင်းမြင်သာစွာ သတင်းထုတ်ပြန်ခဲ့ခြင်းမရှိကြောင်း တွေ့ရှိရသည်။

၄။ ရွေးကောက်ပွဲကော်မရှင်မှ နအဖ အစိုးရ ဝန်ကြီးချုပ် ဦးသိန်းစိန် ဥက္ကဋ္ဌ အဖြစ်တာဝန်ယူ ဆောင်ရွက်သည့် ပြည်ထောင်စုကြံ့ခိုင်ဖွံ့ဖြိုးရေးပါတီကို ၂၀၁၀ခုနှစ်၊ မေလ (၄) ရက်နေ့တွင် နိုင်ငံရေးပါတီတည်ထောင်ခွင့် ပြုလိုက်ကြောင်း ထုတ်ပြန်ကြေငြာခဲ့သည်။⁷

၅။ ပြည်ထောင်စုကြံ့ခိုင်ရေးနှင့် ဖွံ့ဖြိုးရေးပါတီ ဥက္ကဋ္ဌသည်၊ နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီ ၏ ဝန်ကြီးချုပ်တာဝန်ကို ရယူဆောင်ရွက်နေသူဖြစ်သည်။

၆။ ၂၀၀၈ခုနှစ် ပြည်ထောင်စုမြန်မာနိုင်ငံတော်ဖွဲ့စည်းအုပ်ချုပ်ပုံအခြေခံဥပဒေမူကြမ်းပုဒ်မ ၂၆(က) ပြဌာန်းချက် တွင် နိုင်ငံ့ဝန်ထမ်းများသည် ပါတီနိုင်ငံရေးနှင့် ကင်းရှင်းရမည်ဟူ၍ လည်းကောင်း၊ ၂၀၁၀ ပြည့်နှစ် မတ်လ (၈) ရက်နေ့တွင် ထုတ်ပြန်ခဲ့သည့် နအဖ ၏ နိုင်ငံရေးပါတီများမှတ်ပုံတင်ခြင်း ဥပဒေ အခန်း (၂) နိုင်ငံရေးပါတီ တည်ထောင်ခြင်းနှင့် မှတ်ပုံတင်ခြင်း ခေါင်းစဉ်ပါ ပုဒ်မ - ၄ (ဃ) တွင် ပါတီထောင်လိုသူများ ကိုက်ညီရမည့် အချက်များ၌ "နိုင်ငံဝန်ထမ်းမဟုတ်ခြင်း" ဟူ၍ လည်းကောင်း အတိအလင်းထည့်သွင်းပြဌာန်းထားပါသည်။

၇။ ပြစ်မှုဆိုင်ရာ ဥပဒေ ပုဒ်မ - ၁၄ တွင် အစိုးရအရာထမ်း အမှုထမ်းဆိုရာ၌ ဖွဲ့စည်းအုပ်ချုပ်ပုံ အခြေခံဥပဒေ အရသော် လည်းကောင်း၊ နိုင်ငံတော်သမ္မတကသော် လည်းကောင်း၊ နိုင်ငံတော်သမ္မတ၏ အာဏာအရသော် လည်းကောင်း၊ ဆက်လက်ထမ်းရွက်ရသူ သို့တည်းမဟုတ် ခန့်ထားခြင်းခံရသူ သို့တည်းမဟုတ် စေခိုင်းခြင်းခံရသူ ရာထမ်း မူထမ်းအရပ်ရပ်တို့ပါဝင်သည်ဟူ၍ လည်းကောင်း-

၈။ ပြစ်မှုဆိုင်ရာဥပဒေပုဒ်မ - ၂၁ ပြည်သူ့ဝန်ထမ်းဆိုသည်မှာ - အစိုးရ ပဋိညာဉ်ခံ ဝန်ထမ်းများပါဝင်သည် ဟူ၍ လည်းကောင်း အတိအလင်း ပြဌာန်းထားပါသည်။

၉။ နိုင်ငံတော်သမ္မတ ဆိုသည့် စကားရပ်နှင့်စပ်လျဉ်း၍ ၁၉၈၈ ခုနှစ် နိုင်ငံတော်ငြိမ်ဝပ်ပိပြားမှု တည်ဆောက်ရေး အဖွဲ့ ဥပဒေ အမှတ် - ၈ " စကားရပ်များ အစားထိုးသည့် ဥပဒေ" တွင် " နိုင်ငံတော်ကောင်စီ ဥက္ကဋ္ဌ သို့မဟုတ်

⁵ ၃၀.၄.၂၀၁၀ ရက်နေ့ထုတ် နိုင်ငံပိုင်သတင်းစာများ
⁶ မဇ္ဈိမ သတင်း၊ ကျော်ခ ဧပြီ၊ ၃၀ ရက် ၂၀၁၀
⁷ ၅.၅.၂၀၁၀ ရက်နေ့ထုတ် နိုင်ငံပိုင်သတင်းစာများ

နိုင်ငံတော်သမ္မတ ဆိုသည်မှာ နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့ ဥက္ကဋ္ဌ " ဖြစ်ကြောင်း အတိအလင်း ပြဋ္ဌာန်းထားပါသည်။

၁၀။ ယနေ့ နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီ ဝန်ကြီးချုပ် သိန်းစိန်နှင့် အစိုးရအဖွဲ့ဝင်များ သည် နအဖ ဥက္ကဋ္ဌ ဗိုလ်ချုပ်မှူးကြီးသန်းရွှေ၏ အာဏာအရ ဆက်လက်ထမ်းရွက်ရသူများ ဖြစ်သောကြောင့် အစိုးရ ပဋိညာဉ်ခံ အမှုထမ်းများသာဖြစ်သဖြင့် နိုင်ငံ့ဝန်ထမ်းများပင်ဖြစ်သည်ဟု သတ်မှတ်ရမည်ဖြစ်သည်။

၁၁။ ထို့ကြောင့် ဝန်ကြီးချုပ် သိန်းစိန်နှင့် အစိုးရအဖွဲ့ဝင်များသည် အစိုးရအဖွဲ့ ရာထူးများမှ နုတ်ထွက်ခြင်း မရှိဘဲ "ပြည်ထောင်စုကြံ့ခိုင်ရေးနှင့် ဖွံ့ဖြိုးရေးပါတီ" ကို တည်ထောင်လိုက်ခြင်းမှာ ယနေ့ မြန်မာနိုင်ငံတွင် ကျင့်သုံး လျက်ရှိသည့် ဥပဒေများနှင့်ပင် ညီညွတ်ခြင်းမရှိကြောင်း တွေ့ရှိရသည်။

ပြည်ထောင်စုရွေးကောက်ပွဲကော်မရှင်ဥပဒေနှင့်နိုင်ငံရေးပါတီများမှတ်ပုံတင်ခြင်းဥပဒေများမှအပနှင်းထားသည့် ပြည်ထောင်စုရွေးကောက်ပွဲကော်မရှင်၏ လုပ်ပိုင်ခွင့်အာဏာများ

၁။ နအဖ အစိုးရက ၂၀၁၀ ပြည့်နှစ်၊ မတ်လ (၈) ရက်နေ့တွင် ထုတ်ပြန်ခဲ့သည်မှာ " ပြည်ထောင်စုရွေး ကောက်ပွဲ ကော်မရှင် ဥပဒေ " ဖြစ်၍ မတ်လ (၁၁) ရက်နေ့တွင် ဖွဲ့စည်းပေးခဲ့သည်မှာလည်း " ပြည်ထောင်စု ရွေးကောက်ပွဲ ကော်မရှင် " သာဖြစ်သည်။ "ပြည်ထောင်စုရွေးကောက်ပွဲ ကျင်းပရေး ကော်မရှင်ဥပဒေ "မဟုတ် သကဲ့သို့ "ပြည်ထောင်စုရွေးကောက်ပွဲ ကျင်းပရေး ကော်မရှင်" မဟုတ်ကြောင်းတို့ကို လေးနက်စွာ သိရှိရမည် ဖြစ်သည်။

၂။ နိုင်ငံရေးပါတီများ မှတ်ပုံတင်ခြင်းဥပဒေနှင့် နည်းဥပဒေများအရ နိုင်ငံရေးပါတီတရပ် တည်ထောင်ခွင့်ပေးခြင်း၊ မှတ်ပုံတင်ခွင့်ပြုခြင်းတို့နှင့် ဖျက်သိမ်းခြင်းတို့ကို ပြုလုပ်နိုင်သည်မှာ ကော်မရှင်၏ လုပ်ပိုင်ခွင့်အာဏာများပင် ဖြစ်နေသည်။

၃။ ရွေးကောက်ပွဲကော်မရှင်ဥပဒေ ပုဒ်မ - ၈ (ဇ) နှင့် (ဈ) တို့တွင် ရွေးကောက်ပွဲဆိုင်ရာ အငြင်းပွားမှုများကို စစ်ဆေးနိုင်ရေးအတွက် ရွေးကောက်ပွဲ ခုံအဖွဲ့များ ဖွဲ့စည်းပေးနိုင်သည်မှာလည်း ကော်မရှင်၏ လုပ်ပိုင်ခွင့်အာဏာ များပင်ဖြစ်နေသည်။

၄။ ထို့ပြင် ရွေးကောက်ပွဲကော်မရှင်ဥပဒေ ပုဒ်မ - ၉ (ခ) ရွေးကောက်ပွဲ ခုံအဖွဲ့များ၏ ဆုံးဖြတ်ချက်များ၊ အမိန့်များနှင့် စပ်လျဉ်းသည့် အယူခံမှုများနှင့် ပြင်ဆင်မှုများကို အပြီးအပြတ် ဆုံးဖြတ်ဆောင်ရွက်ပိုင်ခွင့်ရှိသည်မှာ လည်း ကော်မရှင်၏ လုပ်ပိုင်ခွင့်အာဏာများပင်ဖြစ်သည်။

၅။ ရွေးကောက်ပွဲကော်မရှင်အား အထက်ဖော်ပြပါ လုပ်ပိုင်ခွင့်အာဏာအသီးသီးကို လွှဲအပ်ထားခြင်းမှာ အာဏာ လွန်ကဲစွာ အပ်နှင်းထားခြင်းပင်ဖြစ်သည်။ တဖက်၌ ရွေးကောက်ပွဲကော်မရှင်ကို တည်ထောင်ခန့်အပ်ထားသည် မှာ နအဖ စစ်အစိုးရဖြစ်သည်။ ထို့ကြောင့် နအဖ စစ်အစိုးရ၏ အကျိုးစီးပွားတစုံတရာနှင့် သက်ဆိုင်သည့် နိုင်ငံ ရေးပါတီများကို တည်ထောင်ခွင့်ပြုခြင်း၊ မှတ်ပုံတင်ခွင့်ပြုခြင်းတို့နှင့် စပ်လျဉ်း၍ ရွေးကောက်ပွဲကော်မရှင် အနေ ဖြင့် အဂတိတရားကင်းစင်စွာ ရပ်တည်နိုင်ရန်ခဲယဉ်းမည် ဖြစ်ကြောင်းကို နအဖ ဝန်ကြီးချုပ် ဦးသိန်းစိန် ဥက္ကဋ္ဌ အဖြစ် တာဝန်ယူဆောင်ရွက်နေသည့် "ပြည်ထောင်စုကြံ့ခိုင်ရေးနှင့် ဖွံ့ဖြိုးရေးပါတီကို ဥပဒေနှင့် ညီညွတ်ခြင်းမရှိဘဲ တည်ထောင်ခွင့်ပြုခဲ့သည့် လုပ်ရပ်ဖြင့်သက်သေပြလျက်ရှိသည်။ ထိုကဲ့သို့ကြံ့ခိုင်ပါတီတည်ထောင် ခွင့်ပေးခဲ့ခြင်းမှာ ဝင်ရောက်ယှဉ်ပြိုင်ကြမည့် အခြားသော ပါတီအသီးသီး၏ အခွင့်အရေးများကို နှစ်နာဆုံးရှုံးစေ သည်။

၆။ အခြားတဖက်တွင် ရွေးကောက်ပွဲဆိုင်ရာ အငြင်းပွားမှုများဖြစ်ပေါ်လာပါက နအဖ စစ်အစိုးရ၏ အကျိုးစီးပွား တစုံတရာနှင့် သက်ဆိုင်သည့် နိုင်ငံရေးပါတီများနှင့် စပ်လျဉ်းသော အငြင်းပွားမှုများကို ရွေးကောက်ပွဲကော်

မရှင်အနေဖြင့် တရားမျှတမှန်ကန်စွာ ဖြေရှင်းပေးနိုင်မည် မဟုတ်ပါ။ ဝင်ရောက်ယှဉ်ပြိုင်ကြမည့် အခြားသော နိုင်ငံရေးပါတီအသီးသီး၏ အခွင့်အရေးများနစ်နာဆုံးရှုံးကြရမည်ဖြစ်သည်။

၇။ နိုင်ငံတကာ လူ့အခွင့်အရေးကြေငြာစာတမ်း အပိုဒ် - ၇ တွင် နိုင်ငံသားတိုင်းသည် ဥပဒေ၏ ရှေ့မှောက်တွင် တူညီသည့် အခွင့်အရေးရှိသည့်အပြင် ဥပဒေ၏ ကာကွယ်စောင့်ရှောက်မှုကို တူညီစွာခံစားပိုင်ခွင့်ရှိသည် ဟူ၍ လည်းကောင်း၊ အပိုဒ် - ၈ တွင် ဖွဲ့စည်းပုံအခြေခံဥပဒေအရဖြစ်စေ၊ အခြားဥပဒေတရပ်ရပ်အရဖြစ်စေ နိုင်ငံ သားတိုင်းအတွက် အပ်နှင်းထားသည့် အခြေခံအခွင့်အရေးများကို ချိုးဖောက်ခံရသည့်အတွက် နစ်နာမှုများကို တရားရုံးများတွင် ထိရောက်စွာ သက်သာခွင့် ရရှိစေရမည် ဟူ၍လည်းကောင်း၊ အပိုဒ် -၁၀ တွင် အခွင့်အရေးနှင့် တာဝန်ဝတ္တရားများကို အဆုံးအဖြတ်ပေးရာတွင် လွတ်လပ်၍ဘက်မလိုက်သော တရားရုံးတော်၏ ပြည်သူ့ရှေ့ မှောက် ကြားနာစစ်ဆေးခြင်းကို ရရှိရမည် ဟူ၍လည်းကောင်း အတိအလင်းပြဌာန်းထားသည်။

၈။ ရွေးကောက်ပွဲဆိုင်ရာ အငြင်းပွားမှု ပြဿနာအရပ်ရပ်ကို သီးခြားလွတ်လပ်သည့် ရွေးကောက်ပွဲဆိုင်ရာ တရားရုံးများတွင်သာ ဖြေရှင်းစေရမည်ဖြစ်သည်။

၉။ ပြည်ထောင်စုရွေးကောက်ပွဲကော်မရှင်ဥပဒေ၊ နိုင်ငံရေးပါတီများမှတ်ပုံတင်ခြင်းဥပဒေ၊ နည်းဥပဒေများ သည် လွတ်လပ်၍ တရားမျှတသည့် ရွေးကောက်ပွဲတရပ်ကို အာမခံချက်ပေးနိုင်မည့် ဥပဒေများမဟုတ်ကြောင်း ထင်ရှားလျက်ရှိသည်။

သို့ဖြစ်ပါ၍ အထက်ဖော်ပြပါ တို့အရ -

၁။ ရွေးကောက်ပွဲကော်မရှင်ဥပဒေ၊ နိုင်ငံရေးပါတီများမှတ်ပုံတင်ခြင်းဥပဒေ နှင့် နည်းဥပဒေများသည် လွတ်လပ်၍ တရားမျှတသည့် ရွေးကောက်ပွဲတရပ်ကို အာမခံချက်ပေးနိုင်မည့် ဥပဒေများမဟုတ်သည့်အတွက် လည်းကောင်း၊ အကြမ်းဖက်လုပ်ရပ်များကိုသာ ဆက်တိုက် ကျူးလွန်ခဲ့ပြီး ယနေ့ နအဖ ဝန်ကြီးချုပ် ဦးသိန်းစိန် ဥက္ကဋ္ဌအဖြစ် တာဝန်ယူဆောင်ရွက်သည့် ပြည်ထောင်စု ကြံ့ခိုင်ရေးနှင့် ဖွံ့ဖြိုးရေးပါတီကို ဥပဒေနှင့်မညီ ဘက်လိုက်၍ ပါတီ တည်ထောင်ခွင့် ပြုခဲ့သည့် ဥက္ကဋ္ဌ ဦးသိန်းစိုး ဦးဆောင်သည့် ပြည်ထောင်စုရွေးကောက်ပွဲကော်မရှင် ကို လည်းကောင်း၊ ဖျက်သိမ်းရမည်ဖြစ်ကြောင်း -

၂။ နိုင်ငံရေးပါတီအသီးသီးအနေဖြင့်လည်း ပြည်ထောင်စုကြံ့ခိုင်ရေးနှင့် ဖွံ့ဖြိုးရေးပါတီကို တည်ထောင် ခွင့်ပြုခဲ့ခြင်းနှင့် ၎င်းပါတီက ၂၀၁၀ ရွေးကောက်ပွဲတွင် ပါဝင်ယှဉ်ပြိုင်ရန် ပြင်ဆင်နေမှုများသည် ရွေးကောက်ပွဲ ဆိုင်ရာ ဥပဒေများကို ချိုးဖောက်ခြင်းဖြစ်သဖြင့် တရားဝင်ကန့်ကွက် ဆန္ဒပြုသင့်ပါကြောင်းတို့ကို ဥပဒေရေးရာ သုံးသပ်ချက်ထုတ်ပြန်အပ်ပါသည်။

အသေးစိတ်သိရှိလိုပါလျှင် -
ဦးမျိုး
တာဝန်ခံ၊ ဥပဒေရေးရာသုံးသပ်ရေးဌာန
ဖုန်း - ၀၈၆၂၀၆၀၁၀၈
နေ့စွဲ- ၁၉ - ၅ - ၂၀၁၀

ဥပဒေရေးရာသုံးသပ်ရေးဌာန
မြန်မာနိုင်ငံရှေ့နေများကောင်စီ